

**ሎሚ ምስምስ እናፈጠርካ ኣብ ማእከል ዕኒይኒይ ምባል፡**

**ወይ ዝባኑ ዝቐልዐ በለጽ፡ ወይ ከኣ ምሕረት የውደልካ ዘድልዮ ፖለቲካዊ ድኽነትዮ**

ብርግጽ ወዲ ሰብ እንታይ ዓይነት ባህሪ ክውንን ከም ዘለዎ፡ ስድራ ቤታውን ከባብያውን ኣተዓባብያ ወሳኒ ተራ ከም ዝጸወት ምሁራት ብምርምር፡ ለባማት ብተመክሮ ኣቐዲሞም ዝበጽሖም መደምደምታዮ። ንኣብነት ዜጋታት ኤርትራ ኣስታት 99% ኣማንቲ ሃይማኖትዮም። እዚ ካብ ግዜ ህጻንነቶም ጀሚሮም ካብ ስራ ቤትን ዝዓበይሉ ከባብን ብዝተገብረሎም ጎሳን ዝሓደሮም ጽልዋ ዝተቐበልዎ ናቶም ዝገበርዎ፡ ዘምልኹዎን ዝምእዘዙሉን ደኣምበር ልቢ ምስ ገበሩ ብትምህርትን ምርጫን ዝወነኖዩ ክበሃል ዝከኣል ኣይኮነን። ስለዚ በዓል ቅኑዕ ራእይ፡ ግሉጽነት፣ ፍትሓውነት፣ ተወፋይነት፣ ትብዓት፣ ህዝባዊ ወገንነት ክትከውንን ዘይክትከውንንውን ብስድራ ቤታውን ከባብያውን ኣተዓባብያ ወይ ህንጻት ዝተጸልወ ምዃኑ ኣብ ጸብጻብ ብምእታው፡ ነበሰ ወከፍ ሰብ ኣብ ዝማእመኦ ክዋሳእ ዘይጠሓስ መሰረታዊ መሰሉ ምዃኑ ብምቕባል፡ ኤርትራውያን ኣብ ሃገራዊ ፖለቲካዊ ጉዳያት ዘለዎም ተሳትፎ ምግምጋም ቅኑዕዮ።

ህዝብታት ኤርትራ ቅድሚ 1991 ሕቶ ሃገርነትን ነጻነት ምልዓሎም፡ ነዚ ድማ ብሓሳብ፣ ብገንዘብ፣ ብዓይነት፣ ብኣካል ተሳትፎም ካብ ኩሉ ዝኸበረ ናይ ህይወት ዋጋ ከፊሎም ባዕዳዊ መግዛእቲ ምብራርም ግዴታኦምዮ ጥራሕ ዘይኮነ በቲ ዝፈጸምዎ ዘኸርዕ ጀግንነታዊ ታሪኽ ፍሉይ ቦታ ዘውህቦምዮ። ባዓዳዊ መግዛእቲ ካብ ሃገሮም ኣባሪሮም ክንሶም ብዘይዕረፍቲ ንስለ ክብረት ህዝባዊ ሓርነታዊ መሰላትን ቅዋማዊ ትካላዊ ስርዓትን ኣንጻር ዘቤታዊ ጸላኢ ዘካይድዎ ዘለው ቃልሲውን ቅኑዕን መተካእታ ዘይብሉንዮ።

እንተኾነ ናይ ሎሚ ሕቶን ቃልስን ዘይከም ናይ ትማሊ ናይ ራእይ ንጽርነት፣ ውህደት፣ ትብዓት፣ ተወፋይነት ዝጎደሎ ኮይኑ ኣሎ። ከም ኣሳሳይቲ ዝበዝሖምን ውህደት ዝሰኣናን ዓሳ፡ ፈተውቲ ነብሶም፡ ማእከል ሰፈርቲ፡ መደናገርቲ፡ ብናይ ቃላት ኩርባባ ዝዘርግዎ ዘበራብርዎን ዘኸርዙዎን ኮይኑ ኣሎ። ብቐዓት ዘለዎም ውፋያትን ጽኑዓትን መራሕቲ ስኢኑ ኣብ ዕኒይኒይ ኣትዩ ይርከብ። ሃገር ከደን ወጽዓታት ኮለል ኢሉ ኣብ ባይታ እናተራእዮ፡ ኣብ ክንዲ እቲ ወጽዓ ዝሓጸረሉ ውሁድ ሓሳብን ተግባርን ሓዝካ ምውፋር፡ ምስምስ እናፈጠርካ ካብ ደምበ ደለይቲ ለውጢ ነበሰኻ ምግላል፡ ቅኑዓት ተቃለብቲ ተስፋ ክቐርጹ፡ ሓፋሽ ኣንፈቱ ኣጥፊኡ ምስ ምሉእ ሓይሉ እናሃለወ ክንብርከኽ መላኺ ጉጅለ ናይ ምቕናይ ተስፋ ክክርእ ዘሳስዩ ሃሱሳት ይረኣዩ ኣለው። ህዝቢ ኣብ ኩናት እቶ እንክበሃል ናበይ ስለምንታይ ከይበል፡ ንኣዘዘቱ ከሓገስ እናጣቐዐን ሆ እናበለን ክወፍር፡ በቲ ወሳኒ ኣካል እቶም ወረሮምና ዝበልናካ ፈተውትናዮም ዝብል ዜማ ኣብ ዝቐየረሉ ድማ፡ ተገልቢጦም በቃ መሬት ሰላም ኮይኑ፡ ሰብኣይ ለቢሙ ናብ ነብሱ ተመለሱ፡ ሕረስ ሓረስታይ ንገድ ነጋዳይዮ። ድሕሪ ደገም መንግስቲ እዚ ዘይፈጠረ ከምዚ ዘይገበረ ዝብል ሕቶ ቦታ የብሉን። ሰላምዮ ዝድለ ነይሩ ሰላም ተረኺቡ ኣሎ። ምስ ኢትዮጵያ ብኣየር፣ ብወደባት፣ ብቴሌ፣ ብመሬት ርክብ ተጀሚሩ ዝብል ናይ በለጽ ጎሳን ጥካይዱ ኣለው።

ኣብ ሓቂ መጻእካ ግን ኣብ መሰረታዊ ሕቶ ክብረት ሰብኣውን ደሞክራሲያውን መሰላትን፣ ምርግጋጽ ህዝባውን ሕጋውን ልኡላውነትን ካብቲ ቅድሚ ሎሚ ዝነበረ ዝያዓ ተደፊሩን ኣብ ሓደጋ ወዲቁን ደኣምበር፡ ኣንጻር ምልኪ ሓንገራ ከይትቃለስ ሕቶና ተመለሱዮ ኢልካ ክትዘናጋዕ ዝገብር ዝኾነ ዝተራእዩ ኣወንታዊ ምዕባል የለን። ኩሉ ነገር ብዘይ ኣፍልጦን ውሳኔን ህዝቢ ብሓደ ሰብዮ ዝፍጸም ዘሎ። ኣውያት ህዝቢ ዝሰምዕ፡ ሕድሪ ሰማእታት ዝስቆሮ ህግደፍ ኮነ መንግስቲ የለን። ጀነራል ኮነ ሚኒስተር የለን። መዓድናዊ ሃብትና ካብ ኣፍልጦና ወጻኢ ይሃፍፍ ኣሎ። ማያዊ ባሕርና መፍቶ ገፈፍቲ ዓሳና የመናውያንን ምስራውያንን መጉሓፊ ርስሓት ሃብታማትን ኮይኑ ኣሎ። ወደባትናን ስትራቴጂካዊ ግማግም ባሕርናን ብኸራይ ድዩ ብመሸግ ኣብዘይንፈልጠሉ ኣብ ኢድ ናይ ወጻኢ ሓይልታት ወዲቑ፡ ኣብ ክንዲ እንጀራ ዘምጸኣልና ጽልኢ ይወልደልና ኣሎ።

ምስ ጎረብባቲ ሃገራት ህግደፍ ዝጠንቁ ዝጸንሐ ደባዊ ምስሕሓብ፡ ህዝቢ ከይፈለጠ ብሓደ ሰብ ስምምዕ ይግበረሉ ኣሎ። ብዛዕባቲ ዝግበር ዘሎ ስምምዕ ቅድሚ ኣኼባ ኮነ ድሕሪ ኣኼባ ንህዝቢ ዝወሃብ ምሉእን ወግዓውን ሓበሬታ የለን። ኣብ መንጎቶም ህዝብታትን ሃገራት ተፈጠሩ ዝጸንሐ ወጥርን ደባዊ ጎንጽን ብሰላም ክፍተሓሉ ዝኸእል መባእታዊ ለውጢ ምምጽኡ ብኣወንታ ዝውሰድዮ። ግን ኩለንተናዊ ህዝባውን ሃገራውን ጉዳይ ካብ ኣፍልጦን ውሳኔን ህዝቢ ተኸዋሉ፡ ውሳኔ ክሓልፈሉ ንዕቀት ምበር ካልእ ኣይኮነን። ዘስዕቦ መዘዝ ከኣ ኣዘዩ ከበድዮ። በቲ ጽልእን ኩናት ኣሳዊሩ ብዓሰርተታት ኣሸሓት ህይወት ክጠፍእ ዝገበረ፡ ብዓሰርተታት ኣሸሓት ኣካሎም ክጎድሉ፡ ብኣማኢት ክመዛበሉ፡ ቅድም ዝነበረ ጠፊኡ ንልዕሊ 20 ዓመት ምዕባል ተዓገቲ ህዝቢ ከም ህዝቢ ኣብ ዓሚቕ ድኽነት ክወድቕ ከበታተን ዝገበረ ውልቀ ባእታ፡ ኣብ ውሽጢ ኤርትራ ኣይኮነን ብተግባር ዋላ ብሓሳብ ዝኾነ ምልክት ኣወታዊ ለውጢ ከየርኣየ ሰላም ኮይኑዮ ምባል ወይ ዝባኑ ዝቐልዐ በለጽዮ። ወይ ከኣ ምሕረት የውረደልካ ዘድልዮ ፖለቲካዊ ድኽነትዮ።

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ 19-09-2018